

ሰቆቃወ ኤርምያስ

Lamentations

ሰቆቃወ ኤርምያስ

ምዕራፍ 1።	3
ምዕራፍ 2።	4
ምዕራፍ 3።	6
ምዕራፍ 4።	8
ምዕራፍ 5።	10

ሰቆቃወ ኤርምያስ (Lamentations)

ምዕራፍ 1።

1፤ አሌፍ። ሕዝብ ሞልቶባት የነበረች ከተማ ብቻዋን እንዴት ተቀመጠች! በአሕዛብ መካከል ታላቅ የነበረች እንደ መበለት ሆናለች፤ በአውራጆች መካከል ልዕልት የነበረች ተገዢ ሆናለች።

2፤ ቤት። በሌሊት እጅግ ታላቅሳለች፤ እንባዋም በጉንጭዋ ላይ አለ፤ ከውሽጦችዋ ሁሉ የሚያጽናናት የለም፤ ወዳጆችዋ ሁሉ ወንጀሉአት ጠላቶችም ሆኑአት።

3፤ ጋሜል። ይሁዳ ስለ መጨነቅና ስለ ባርነት ብዛት ተማረከች፤ በአሕዛብ መካከል ተቀመጠች ዕረፍትም አላገኘችም፤ የሚያስጨንቁአት ሁሉ ተጨንቃ አገኙአት።

4፤ ዳሌፕ። ወደ ዓመት በዓልም የሚመጣ የለምና የጽዮን መንገዶች አለቀሱ፤ በሮችዋ ሁሉ ፈርሰዋል ካህናቶችዋም እየጮኹ ያለቅሳሉ፤ ደናግሎችዋም ተጨነቁ እርስዋም በምሬት አለች።

5፤ ሄ። ስለ ኃጢአትዋ ብዛት እግዚአብሔር አስጨንቆአታልና አስጨናቂዎችዋ ራስ ሆኑ ጠላቶችዋም ተከናወነላቸው፤ ሕፃናቶችዋ በአስጨናቂዎች ፊት ተማርከዋል።

6፤ ዋው። ከጽዮን ሴት ልጅ ውበትዋ ሁሉ ወጥቶአል፤ አለቆችዋ ማሰማርያ እንደማያገኙ ዋላዎች ሆኑ፤ ከሚያባርሩአቸው ፊት ተዳክመው ሄዱ።

7፤ ዛይ። ኢየሩሳሌም በጭንቀትዋና በመከራዋ ወራት ከጥንት ጀምሮ የነበረላትን የከበረን ነገር ሁሉ አሰበች፤ ሕዝብዋ በአስጨናቂዎች እጅ በወደቀ ጊዜ የሚረዳትም በሌላት ጊዜ፤ አስጨናቂዎች አዩአት በመፍረስዋም ሳቁ።

8፤ ሎት። ኢየሩሳሌም እጅግ ኃጢአት ሠርታለች፤ ስለዚህ ረከሳለች፤ ያከብሩአት የነበሩ ሁሉ ጎፍረተ ሥጋዋን አይተዋታልና አቃለሉአት፤ እርስዋም እየጮኹት ታለቅሳለች ወደ ኋላም ዘወር አለች።

9፤ ጤት። አደፍዋ በልብስዋ ዘርፍ ነበረ፤ ፍጻሜዋን አላሰበችም፤ ስለዚህ በድንቅ ተዋርዳለች፤ የሚያጽናናትም የለም፤ አቤቱ፤ ጠላት ከፍ ከፍ ብሎአልና መከራዬን ተመልከት።

10፤ ዮድ። አስጨናቂው በከበረ ነገርዋ ሁሉ ላይ እጁን ዘረጋ፤ ወደ ጉባኤህ እንዳይገቡ ያዘዘሃቸው አሕዛብ ወደ መቅደስዋ ሲገቡ አይታላችና።

11፤ ካፍ። ሕዝብዋ ሁሉ እየጮኹ ያለቅሳሉ እንጀራም ይፈልጋሉ፤ ሰውነታቸውን ለማበርታት የከበረ ሁብታቸውን ስለ መብል ሰጥተዋል፤ አቤቱ፤ ተጎላቅሶላሁና እይ፤ ተመልከትም።

12፤ ላሜድ። እናንተ መንገድ አላፈዎች ሁሉ፤ በእናንተ ዘንድ ምንም የለምን? እግዚአብሔር በጽኑ ቀጣው ቀን እኔን እንዳስጨነቀበት በእኔ ላይ እንደ ተደረገው እንደ እኔ መከራ የሚመስል መከራ እንዳለ ተመልከቱ፤ እዩ።

13፤ ሜም። ከላይ እሳትን ወደ አጥንቴ ሰደደ በረታችበትም፤ ለእግሬ ወጥመድ ዘረጋ ወደ ኋላም መለሰኝ፤ አጠፋኝም ቀኑንም ሁሉ አደከመኝ።

14፤ ኖን። የኃጢአቶቹ ቀንበር በእጁ ተይዛለች፤ ታስረው በአንገቱ ላይ ወጥተዋል፤ ጉልበቴን አደከሙ። ጌታ በፈታቸው እቆም ዘንድ በማልቸላቸው እጅ አሳልፎ ሰጠኝ።

15፤ ሳምኬት። ጌታ ኃያላኖቼን ሁሉ ከውስጤ አስወገዳቸው፤ ጉልማሶቼን ያደቅቅ ዘንድ ጉባኤን ጠራብኝ፤ ጌታ ድንግሊቱን የይሁዳን ልጅ በመጥመቂያ እንደሚረገጥ አድርጎ ረገጣት።

16፤ ዔ። የሚያጽናናኝ ነፍሴንም የሚያበረታት ከእኔ ርቆአልና ስለዚህ አለቅሳለሁ፤ ዓይኔ፣ ዓይኔ ውኃ ያፈስሳል። ጠላት በርትቶአልና ልጆቼ ጠፍተዋል።

17፤ ፌ። ጽዮን እጅዋን ዘረጋች፤ የሚያጽናናት የለም፤ እግዚአብሔር በያዕቆብ ዙሪያ ያሉትን እንዲያስጨንቁት አዘዘ፤ ኢየሩሳሌም በመካከላቸው እንደ ርኩስ ነገር ሆናለች።

18፤ ጻዴ። በአፉ ነገር ላይ ዓመፅ አድርጌአለሁና እግዚአብሔር ጻድቅ ነው። እናንተ አሕዛብ ሁሉ፣ እባካችሁ፣ ስሙ መከራዬንም ተመልከቱ፤ ደናግሎቼና ጎበዛዝቱ ተማርከው ሄዱ።

19፤ ቆፍ። ውሽግሆቼን ጠራሁ እነርሱም አታለሱኝ፤ ካህናቶቼና ሽማግሌዎቼ ሰውነታቸውን ያበረቱ ዘንድ ሙብል ሲፈልጉ በከተማ ውስጥ ሞቱ።

20፤ ሬስ። አቤቱ፣ ተጨንቄአለሁና፣ አንጀቴም ታውኩብኛልና ተመልከት፤ ዓመፅን ፈጽሞ አድርጌአለሁና ልቤ በውስጤ ተገላበጠብኝ፤ በሜዳ ሰይፍ ልጆቼን አጠፋ በቤትም ሞት አለ።

21፤ ሳን። እኔ እየጮኸሁ እንደማለቅስ ሰምተዋል፤ የሚያጽናናኝ የለም፤ ጠላቶቼ ሁሉ ስለ መከራዬ ሰምተዋል፤ አንተ አድርገኸዋልና ደስ አላቸው፤ ስለ እርሱ የተናገርኸውን ቀን ታመጣለህ እነርሱም እንደ እኔ ይሆናሉ።

22፤ ታው። ልቅሶዬ እጅግ ነውና፣ ልቤም ደከሞአልና ከፋታቸው ሁሉ ወደ ፊትህ ይድረስ፤ ስለ ኃጢአቱ ሁሉ እንዳደረግህብኝ አድርግባቸው።

ምዕራፍ 2።

1፤ አሌፍ። ጌታ በቀጣው የጽዮንን ሴት ልጅ እንደ ምን አደመናት! የእስራኤልን ውበት ከሰማይ ወደ ምድር ጣለ፣ በቀጣውም ቀን የእግሩን መረገጫ አላሰበም።

2፤ ቤት። ጌታ የያዕቆብን ማደሪያዎች ሁሉ ዋጠ፣ አልራራምም፤ በመዓቱ የይሁዳን ሴት ልጅ አምቦች አፈረሰ፣ ወደ ምድርም አወረዳቸው፤ መንግሥቱንና አለቆችን አረከሰ።

3፤ ጋሜል። በጽኑ ቀጣው የእስራኤልን ቀንድ ሁሉ ቀጠቀጠ፤ ቀኝ እጁን ከጠላት ፊት ወደ ኋላ መለሰ፣ በዙሪያውም እንደሚባላ እንደ እሳት ነበልባል ያዕቆብን አቃጠለ።

4፤ ዳሌጥ። ቀስቱን እንደ ጠላት ገተረ፣ እንደ አስጨናቂ ቀኝ እጁን አጸና፣ ለዓይንም የሚያምረውን ሁሉ ገደለ፤ በጽዮን ሴት ልጅ ድንኳን መዓቱን እንደ እሳት አፈሰሰ።

5፤ ሄ። ጌታ እንደ ጠላት ሆነ፣ እስራኤልን ዋጠ፤ አዳራሾችን ሁሉ ዋጠ፣ አምቦችን አጠፋ፤ በይሁዳም ሴት ልጅ ኅዘንና ልቅሶ አበዛ።

6፤ ዋው። ማደሪያውን እንደ አትክልት ነቀለ፤ የበዓሉን ስፍራ አጠፋ፤ እግዚአብሔር በጽዮን ዓመት በዓሉንና ሰንበቱን አስረሳ፣ በቀጣውም መዓት ጎጡንና ካህኑን አቃለለ።

7፤ ዛይ። ጌታ መሠዊያውን ጣለ፤ መቅደሱን ጠላ፤ የአዳራሾቻቸውንም ቅጥር በጠላት እጅ አሳልፎ ሰጠ፤ ድምፃቸውን እንደ ዓመት በዓል ቀን በእግዚአብሔር ቤት ከፍ ከፍ አደረጉ።

8፤ ሔት። እግዚአብሔር የጽዮንን ሴት ልጅ ቅጥር ያፈርስ ዘንድ አሰበ፤ የመለኪያውን ገመድ ዘረጋ፤ እጁን ከማጥፋት አልመለሰም፤ ምሽጉና ቅጥሩ እንዲያለቅሱ አደረገ፤ በአንድነት ደከሙ።

9፤ ጤት። በሮቻቸው በመሬት ውስጥ ሰጠሙ፤ መወርወሪያዎቻቸውን አጠፋ ሰበረም፤ ንጉሥዎና አለቆችቸው ሕግ በሌለባቸው በአሕዛብ መካከል አሉ፤ ነቢያቶቻቸውም ከእግዚአብሔር ዘንድ ራእይ አላገኙም።

10፤ ዮድ። የጽዮን ሴት ልጅ ሽማግሌዎች ዝም ብለው በመሬት ላይ ተቀምጠዋል፤ ትቢያን በራሳቸው ላይ ነሰነሱ፤ ማቅም ታጠቁ፤ የኢየሩሳሌም ደናግል ራሳቸውን ወደ ምድር አዘነበሉ።

11፤ ካፍ። ሕፃኑና ጡት የሚጠባው በከተማይቱ ጉዳና ላይ ሲዘሉ፤ ዓይኔ በእንባ ደከሙት፤ አንጅቴም ታወከ፤ ስለ ወገኔ ሴት ልጅ ቅጥቃጤ ጉብቴ በምድር ላይ ተዘረገ።

12፤ ላሜድ። በከተማ ጉዳና እንደ ተወጋ ሰው በዛሉ ጊዜ፤ ነፍሳቸውም በእናቶቻቸው ብብት በወጣች ጊዜ፤ እናቶቻቸውን። እህልና የወይን ጠጅ ወዴት አለ? ይሉአቸዋል።

13፤ ሜም። የኢየሩሳሌም ሴት ልጅ ሆይ፤ ምን እመስክርልሻለሁ? በምንስ እመስልሻለሁ? ድንግሊቱ የጽዮን ልጅ ሆይ፤ አጽናናሽ ዘንድ በምን አስተካክልሻለሁ? ስብራትሽ እንደ ባሕር ታላቅ ነውና፤ የሚፈውስሽ ማን ነው?

14፤ ኖን። ነቢያቶቻሽ ከንቱና ሐሰተኛ ራእይ አይተውልሻል፤ ምርኮሽንም ይመልሱ ዘንድ በደልሽን አልገለጡም፤ ከንቱና የማይረባ ነገርንም አይተውልሻል።

15፤ ሳምኬት። መንገድ አላፈዎች ሁሉ አጃቸውን ያጨበጩብብሻልና። በውኑ የውበት ፍጻሜና የምድር ሁሉ ደስታ የሚሉአት ከተማ ይህች ናትን? እያሉ። በኢየሩሳሌም ሴት ልጅ ላይ ያፍጥጡ። ራሳቸውንም ያነቃነቃሉ።

16፤ ዔ። ጠላቶቻሽ ሁሉ አፋቸውን አላቀቁብሽ፤ እያፍጥጡና ጥርሳቸውን እያፋጩ። ውጠናታል፤ ነገር ግን ተስፋ ያደረግናት ቀን ይህች ናት፤ አግኝተናታል አይተናትማል ይላሉ።

17፤ ፊ። እግዚአብሔር ያሰበውን አደረገ፤ በቀድሞ ዘመን ያዘዘውን ቃል ፈጸመ፤ አፈረሰ አልራራምም፤ ጠላትንም ደስ አሰኘብሽ፤ የሚያስጨንቁሽንም ቀንድ ከፍ ከፍ አደረገ።

18፤ ጸይ። ልባቸው ወደ ጌታ ጮኹ። የጽዮን ሴት ልጅ ቅጥር ሆይ፤ እንባሽን እንደ ፈሳሽ ቀንና ሌሊት አፍስሺ፤ ለሰውነትሽ ዕረፍት አትሰጩ፤ የዓይንሽ ብሌን አታቋርጥ።

19፤ ቆፍ። ተነሺ፤ በሌሊት በመጀመሪያ ክፍል ጩኺ፤ በጌታም ፊት ልብሽን እንደ ውኃ አፍስሺ፤ በጉዳና ሁሉ ራስ ላይ በራብ ስለ ደከሙ ስለ ሕፃናትሽ ነፍስ እጅቻሽን ወደ እርሱ አንሺ።

20፤ ሬስ። አቤቱ፤ እይ፤ በማን ላይ እንደዚህ እንዳደረግህ ተመልከት። በውኑ ሴቶች ፍሬያቸውን፤ ያቀማጠሉአቸውን ሕፃናት፤ ይበላሉን? በውኑ ካህኑና ነቢዩ በጌታ መቅደስ ውስጥ ይገደላሉን?

21፤ ሳን። ብላቴናውና ሽማግሌው በመንገዶች ላይ ተጋደሙ፤ ደናግሎቹና ጉበዛዝቴ በሰይፍ ወድቀዋል፤ በቀጣህ ቀን ገደልሃቸው፤ ሳትራራ አረድሃቸው።

22፤ ታው። እንደ በዓል ቀን የሚያስፈሩኝን ከዙሪያዬ ጠራህ፤ በእግዚአብሔር ቀጣ ቀንም ያመለጠ ወይም የቀረ አልተገኘም፤ ያቀማጠልኋቸውንና ያሳደግኋቸውን ጠላቴ በላቸው።

ምዕራፍ 3።

- 1፤ አሌፍ። በቀጣው በትር መከራ ያየ ሰው እኔ ነኝ።
- 2፤ ብርሃን ወደ ሌለበት ወደ ጨለማ መርቶ ወሰደኝ።
- 3፤ ዘወትር ቀኑን ሁሉ እጁን በላዬ መለሰ።
- 4፤ ቤት። ሥጋዬንና ቁርባኑን አስረጅ፤ አጥንቴን ሰበረ።
- 5፤ ቅጥር ሠራብኝ በሐሞትና በድካምም ከበበኝ።
- 6፤ ቀድሞ ሞተው እንደ ነበሩ በጨለማ አኖረኝ።
- 7፤ ጋሜል። እንዳልወጣ በዙሪያዬ ቅጥር ሠራብኝ፤ ሰንሰለቴን አከበደ።
- 8፤ በጠራሁና በጮኸሁ ጊዜ ጸሎቴን ከለከለ።
- 9፤ መንገዴን በተጠረበ ድንጋይ ዘጋ፤ ጎዳናዬንም አጣመመ።
- 10፤ ዳሌጥ። እንደሚሸምቅ ድብ እንደ ተሸሸገም አንበሳ ሆኑብኝ።
- 11፤ መንገዴን ለወጠ፤ ገነጣጠለኝም፤ ባድማ አደረገኝ።
- 12፤ ቀስቱን ገተረ ለፍላጻውም እንደ ጊጤ አደረገኝ።
- 13፤ ሄ። የሰገባውን ፍላጻዎች በኩላሊቴ ውስጥ ተከለ።
- 14፤ ለወገኔ ሁሉ ማላገጫ ቀኑንም ሁሉ መሳለቂያ ሆንሁ።
- 15፤ ምሬት ሞላብኝ በእሬትም አጠገበኝ።
- 16፤ ዋው። ጥርሴን በጭንጫ ሰበረ፤ በአመድም ከደነኝ።
- 17፤ ነፍሴን ከሰላም አራቅህ፤ በጎ ነገርን ረሳሁ።
- 18፤ እኔም። ኃይሌ ከእግዚአብሔርም ዘንድ ያለው ተስፋዬ ጠፋ አልሁ።
- 19፤ ዛይ። መከራዬንና ችግሬን እሬትንና ሐሞትን አሰብ።
- 20፤ ነፍሴ እያሰበችው በውስጤ ፈዘዘች።

- 21፤ ይህችን በልቤ አኖራለሁ፤ ስለዚህ እታገላለሁ።
- 22፤ ሔት። ያልጠፋነው ከእግዚአብሔር ምሕረት የተነሣ ነው፤ ርኅራኄው አያልቅምና።
- 23፤ ማለዳ ማለዳ አዲስ ነው፤ ታማኝነትህ ብዙ ነው።
- 24፤ ነፍሴ። እግዚአብሔር እድል ፈንታዬ ነው፤ ስለዚህ ተስፋ አደርገዋለሁ አለች።
- 25፤ ጤት። እግዚአብሔር በተስፋ ለሚጠብቁት ለምትሻውም ነፍስ መልካም ነው።
- 26፤ ሰው ዝም ብሎ የእግዚአብሔርን ማዳን ተስፋ ቢያደርግ መልካም ነው።
- 27፤ ሰው በታናሽነቱ ቀንበር ቢሸከም መልካም ነው።
- 28፤ ዮድ። እርሱ አሸከምታልና ዝም ብሎ ለብቻው ይቀመጥ።
- 29፤ ተስፋ የሆነው እንደ ሆነ አፉን በአፈር ውስጥ ያኑር።
- 30፤ ጉንጨን ለሚመታው ይስጥ፤ ስድብንም ይጥገብ።
- 31፤ ካፍ። ጌታ ለዘላለም አይጥልምና፤
- 32፤ ቢያሳዝንም እንደ ምሕረቱ ብዛት ይራራልና፤
- 33፤ የሰውን ልጆች ከልቡ አያስጨንቅም፤ አያሳዝንምም።
- 34፤ ላሜድ። በምድር የተጋዙትን ሁሉ ከእግሩ በታች ይረግጣቸው ዘንድ፤
- 35፤ የሰውን ፍርድ በልዑል ፊት ይመልስ ዘንድ፤
- 36፤ የሰውን ፍርድ ያጣምም ዘንድ ጌታ እሺ አይልም።
- 37፤ ሜም። ጌታ ያላዘዘውን የሚልና የሚፈጽም ማን ነው?
- 38፤ ከልዑል አፍ ከፉና መልካም ነገር አይወጣምን?
- 39፤ ሕያው ሰው የሚያገረመርም፤ ሰው ስለ ኃጢአቱ ቅጣት የሚያገረመርም ስለ ምንድር ነው?
- 40፤ ኖን። መንገዳችንን እንመርምርና እንፈትን፤ ወደ እግዚአብሔርም እንመለስ።
- 41፤ ልባችንን ከእጃችን ጋር በሰማይ ወዳለው ወደ እግዚአብሔር እናንሣ።
- 42፤ በድለናል ዐምፀናልም፤ አንተም ይቅር አላልህም።
- 43፤ ሳምኬት። በቀጣ ከደንኸን አሳደድኸንም፤ ገደልኸን፤ አልራራህም።

- 44፤ ጸሎት እንዳያልፍ ራስህን በደመና ከደንህ።
- 45፤ በአሕዛብ መካከል ጉድፍና ውዳቂ አደረግሽን።
- 46፤ ዔ። ጠላቶቻችን ሁሉ አፋቸውን አላቀቁብን።
- 47፤ ድንጋጤና ቀጣ፣ ጥፋትና ቅጥቃጤ ሆነብን።
- 48፤ ስለ ወገኔ ሴት ልጅ ቅጥቃጤ ዓይኔ የውኃ ፈሳሽ አፈሰሰች።
- 49፤50፤ ፊ። እግዚአብሔር ከሰማይ እስኪገብኝና እስኪመለከት ድረስ ዓይኔ ሳታቋርጥ ዝም ሳትል እንባ ታፈስሳለች።
- 51፤ ስለ ከተማዬ ቁነጃጅት ሁሉ ዓይኔ ነፍሴን አሳዘነች።
- 52፤ ጻዴ። በከንቱ ነገር ጠላቶች የሆኑኝ እንደ ወፍ ማደንን አደኑኝ።
- 53፤ ሕይወቴን በጉድጓድ አጠፉ፣ በላዩም ድንጋይ ጣሉ።
- 54፤ በራሴ ላይ ውኆች ተከነበሉ፤ እኔም። ጠፋሁ ብዬ ነበር።
- 55፤ ቆፍ። አቤቱ፣ በጠለቀ ጉድጓድ ውስጥ ሆኜ ስምህን ጠራሁ።
- 56፤ ድምፁን ሰማህ፤ ጆሮህን ከልመናዬ አትመልስ።
- 57፤ በጠራሁህ ቀን ቀርቦህ። አትፍራ አልህ።
- 58፤ ሬስ። ጌታ ሆይ፣ ስለ ነፍሴ ተምዋግተህ ሕይወቴን ተቤዠህ።
- 59፤ አቤቱ፣ ጭንቀቴን አይተሃል፣ ፍርዴን ፍረድልኝ።
- 60፤ በቀላቸውን ሁሉና በእኔ ላይ ያለውን አሳባቸውን ሁሉ አየህ።
- 61፤ ሳን። አቤቱ፣ ስድባቸውንና በእኔ ላይ ያለውን አሳባቸውን ሁሉ፣
- 62፤ የተነሡብኝን ሰዎች ከንፈሮች ቀኑንም ሁሉ ያሰቡብኝን አሳባቸውን ሰማህ።
- 63፤ መቀመጣቸውንና መነሣታቸውን ተመልከት፤ እኔ መሳለቂያቸው ነኝ።
- 64፤ ታው። አቤቱ፣ እንደ እጃቸው ሥራ ፍዳቸውን ትከፍላቸዋለህ።
- 65፤ የልብ ዕውርነትንና እርግማንህን ትሰጣቸዋለህ።
- 66፤ አቤቱ፣ በቀጣ ታሳድዳቸዋለህ ከሰማይም በታች ታጠፋቸዋለህ።

ምዕራፍ 4።

1፤ አሌፍ። ወርቁ እንዴት ደበሰ! ጥሩው ወርቅ እንዴት ተለወጠ! የመቅደሱ ድንጋዮች በጉዳና ሁሉ ራስ ተበተኑ።

2፤ ቤት። ጥሩ ወርቅ የሚመስሉ የከበሩ የጽዮን ልጆች፣ የሸክላ ሠሪ እጅ እንደ ሠራው እንደ ሸክላ ዕቃ እንዴት ተቆጠሩ!

3፤ ጋሜል። ቀበሮች እንኳ ጡቶታቸውን ገልጠው ግልገሎቻቸውን አጠቡ፤ የወገኔ ልጅ ግን እንደ ምድረ በዳ ሰገንን ጨካኝ ሆነች።

4፤ ዳሌጥ። ጡት የሚጠባው የሕፃን ምላስ ከጥም የተነሣ ወደ ትናጋው ተጣበቀ፤ ሕፃናት እንጀራ ለመኑ፣ የሚቆርሰላቸውም የለም።

5፤ ሄ። የጣፈጠ ነገር ይበሉ የነበሩ በመንገድ ጠፉ፤ በቀይ ግምጃ ያደጉ የነበሩ የፍግ ከምር አቀፉ።

6፤ ዋው። የማንም እጅ ሳይወድቅባት ድንገት ከተገለበጠች ከሰዶም ኃጢአት ይልቅ የወገኔ ሴት ልጅ ኃጢአት በዛች።

7፤ ዛይ። አለቆችዋ ከበረዶ ይልቅ ጥሩ፣ ከወተት ይልቅ ነጭ ነበሩ፤ ገላቸው ከቀይ ዕንቁ ይልቅ ቀይ ነበረ፣ መልካቸውም እንደ ሰንጠረዥ ነበረ።

8፤ ሔት። ፊታቸው ከጥቀርሻ ይልቅ ጠቀሮአል፣ በመንገድም አልታወቁም፤ ቁርበታቸው ወደ አጥንታቸው ተጣብቆአል፤ ደርቆአል፤ እንደ እንጨት ሆኖአል።

9፤ ጤት። በሰይፍ የሞቱ በራብ ከሞቱት ይሻላሉ፤ እነዚህ የምድርን ፍሬ አጥተው ተወግተውም ቀጥነዋል።

10፤ ዮድ። የርኅሩኖች ሴቶች እጆች ልጆቻቸውን ቀቅለዋል፤ የወገኔ ሴት ልጅ በመቀጥቀጥ መብል ሆኑአቸው።

11፤ ካፍ። እግዚአብሔር መግቱን ፈጽሞአል፣ ጽኑ ቀጣውን አፍስሶአል፤ እሳትን በጽዮን ውስጥ አቃጠለ፣ መሠረትዋንም በላች።

12፤ ላሜድ። የምድር ነገሥታት በዓለምም የሚኖሩ ሁሉ አስጨናቂና ጠላት በኢየሩሳሌም በር እንዲገባ አላመኑም።

13፤ ሜም። የጻድቃንን ደም በውስጥ ስላፈሰሱ ስለ ነቢያቶች ኃጢአትና ስለ ካህናቶች በደል ነው።

14፤ ኖን። ታውረው በመንገድ ላይ ተቅበዘበዙ፤ ልብሳቸው እንዳይዳስስ በደም ረከሰዋል።

15፤ ሳምኬት። እናንተ ርኩሳን፣ ራቁ፣ ርቃችሁም ሂዱ፣ አትንኩ ብለው ጮኹባቸው። በሸሹና በተቅበዘበዙ ጊዜ፣ በአሕዛብ መካከል። በዚህ ከእንግዲህ ወዲህ አይኖሩም ተባለ።

16፤ ዔ። የእግዚአብሔር ፊት በተናቸው እርሱም ከእንግዲህ ወዲህ አይመለከታቸውም፤ የካህናቱን ፊት አላፈሩም፣ ሽማግሌዎቹንም አላከበሩም።

17፤ ፌ። ዓይናችን ወደ ከንቱ ረዳታችን ገና ሲመለከት ጠፍቶአል፤ በመቆየታችን ማዳን የማይቻለውን ሕዝብ ጠብቀናል።

18፤ ጻዴ። በአደባባይችን እንዳንሄድ ፍለጋችንን ተከተሉ፤ ፍጻሜያችን ቀርቦአል፣ ዕድሜያችን አልቆአል፣ ፍጻሜያችን ደርሶአል።

19፤ ቆፍ። አሳዳጆቻችን ከሰማይ ንስር ይልቅ ፈጣኖች ሆኑ፤ በተራሮች ላይ አሳደዱን፣ በምድረ በዳ ሸመቁብን።

20፤ ሬስ፡ ስለ እርሱ፡ በአሕዛብ መካከል በጥላው በሕይወት እንኖራለን ያልነው በእግዚአብሔር የተቀባ፤ የሕይወታችን እስትንፋስ፤ በጉድጓዳቸው ተያዘ።

21፤ ሳን፡ በጾ ምድር የምትኖሪ የኤዶምያስ ልጅ ሆይ፤ ደስ ይበልሽ ሐሣትም አድርጊ፤ ጽዋው ደግሞ ወደ አንቺ ያልፋል፤ አንቺም ትሰከሪአለሽ ትራቁቻለሽም።

22፤ ታው፡ የጽዮን ልጅ ሆይ፤ የበደልሽ ቅጣት ተፈጸመ፤ ከእንግዲህ ወዲህ አያስማርከሽም። የኤዶምያስ ልጅ ሆይ፤ በደልሽን ይቀጣል፤ ኃጢአትሽን ይገልጣል።

ምዕራፍ 5።

- 1፤ አቤቱ፤ የሆነብንን አስብ፤ ተመልከት ስድባችንንም እይ።
- 2፤ ርስታችን ለእንግዶች፤ ቤቶቻችን ለሌሎች ሆኑ።
- 3፤ ድሀ አደጎችና አባት የሌለን ሆነናል፤ እናቶቻችን እንደ መበለቶች ሆነዋል።
- 4፤ ውኃችንን በብር ጠጣን እንጨታችንን በዋጋ ገዛን።
- 5፤ አሳዳጆቻችን በአንገታችን ላይ ናቸው፤ እኛ ደክመናል ዕረፍትም የለንም።
- 6፤ ለግብጻውያንና ለአሦራውያን እንጀራ እንጠግብ ዘንድ እጅ ሰጠን።
- 7፤ አባቶቻችን ኃጢአትን ሠሩ ዛሬም የሉም፤ እኛም በደላቸውን ተሸከምን።
- 8፤ ባሪያዎች ሠልጥነውብናል፤ ከእጃቸው የሚታደገን የለም።
- 9፤ ከምድረ በዳ ሰይፍ የተነሣ በሕይወታችን እንጀራችንን እናመጣለን።
- 10፤ ከሚያቃጥል ከራብ ትኩሳት የተነሣ ቁርበታችን እንደ ምድጃ ጠቁረ።
- 11፤ በጽዮን ሴቶችን፤ በይሁዳም ከተሞች ደናግልን አጎሰቁሉ።
- 12፤ አለቆች በእጃቸው ተሰቀሉ፤ የሽማግሌዎች ፊት አልታፈረም።
- 13፤ ጉልማሶች ወፍጮን ተሸከሙ፤ ልጆችም ከእንጨት በታች ተሰናከሉ።
- 14፤ ሽማግሌዎች ከአደባባይ፤ ጉልማሶች ከበገናቸው ተሻሩ።
- 15፤ የልባችን ደስታ ቀርቶአል፤ ዘፈናችን ወደ ልቅሶ ተለውጦአል።
- 16፤ አክሊል ከራሳችን ወድቆአል፤ ኃጢአት ሠርተናልና ወዮልን!
- 17፤ ስለዚህ ልባችን ታምሞአል፤ ስለዚህም ነገር ዓይናችን ፈዝዘአል፤

18፤ ስለ ጽዮን ተራራ፥ ባድማ ሆናለችና፥ ቀበሮችም ተመላልሰውባታልና።

19፤ አቤቱ፥ አንተ ለዘላለም ትኖራለህ፤ ዙፋንህ ከትውልድ እስከ ትውልድ ነው።

20፤ ስለ ምን ለዘላለም ትረሳናለህ? ስለ ምንስ ለረጅም ዘመን ትተወናለህ?

21፤ አቤቱ፥ ወደ አንተ መልሰን እኛም እንመለሳለን፤ ዘመናችንን እንደ ቀድሞ አድስ።

22፤ ነገር ግን ፈጽመህ ጥለኸናል፤ እጅግ ተቆጥተኸናል።